

‘సరే.’

నాచేత్తో ఆమె చెంపల్ని తాకాను.

“ఈ త్యాగానికై యెంత రక్తం మీ హృదయంలోంచి వాలికివుంటుందో నాకు తెలుసు” అన్నాను.

“బిల్ తీరింది కాని మీ వాత్సల్యం తీర లేదు” అని, దగ్గిరికి వచ్చి, నా ముఖాన్ని పట్టుకుని ముద్దు పెట్టుకుంది.

“ఈ జన్మలో నేను పంపగల బిల్లుల మొత్తమంతా తీరింది” అన్నాను.

11

దోషగుణం

“క్రాడుక్కి పట్టాభిషేకం చేసి ఆరాజూ తాణి చాలా హాయిగా కులాసాగా కాలం గడిపారు.”

అని రాత్రి చూసిన ‘మంగమ్మ శపథం’ కథ చెబుతున్నాడు తాత, తన మనుమలకీ, మనుమ రాళ్ళకీ-సాయంత్రం బీచివొడ్డున కూచొని.

సినిమా కథమీద ఆసక్తి లేకపోయినా, తాత కథ చెప్పే నేర్పువల్ల తమ ఆఫీసుగొడవలు మాని అతనికి చెవులు వొప్పచెప్పి వింటూ వుండిపోయారు. ప్రక్కన కూర్చున్న మునిసిపల్ గుమాస్తాలు, తాతా మనుమలూ లేచిపోతున్నారు, వినపడే రేడియో సంగీతానికి గంతులు వేసుకొంటూ. తాత గంతుల్ని చూసి ఈర్ష్యపడే రంగం “చూశావా, సాతకాలపువాళ్ళ

పుత్సాహం, అంతకాలం మనం బ్రతకం, బ్రతికినా ఆ
కలానా మనకి వుండదు" అన్నాడు.

"ఎందుకు ఇట్లా అవుతుందంటారు జీవితం?"
అన్నాడు సూరాయ్.

"కలియగం!"

"నా నెన్ను! క్రమంగా మన అలవాట్లూ, పట్టణంలో జీవితం, మరబియ్యం, సారంలేని మజ్జిగా, వీటి వల్ల దేహంలో బలంపోయి నీరసపడుతున్నాము".

"దీనికంతా రాజకీయ బానిసత్వం కారణం"
అన్నాడు, జాన్.

"ఏం? గవర్నమెంటు మన్ని దంపుడు బియ్యం తినవొద్దన్నా కా?"

"తినవొద్దన లేదులే. ప్రభుత్వం మరబియ్యం తినకుండా చెయ్యాలి."

"అప్పుడేమో, మా వ్యక్తి స్వాతంత్ర్యం తీసే శాలో అని గోలెత్తుతారు. రష్యాలో బలవంతంగా ప్రజల్ని సుఖపెడుతున్నారనేగా వాళ్ల మీద అంత దుమ్మెత్తిపోసున్నారు?"

"ఏమైనా అను; పాతపద్ధతులే మంచి వనుకో. ఈ డెమాక్రసీలూ, "కమ్యూనిజము"లూ, ఈ ప్రజాపరిపాలన లున్నాయే అవి చాలా అశాంతి, ఘోరం తెచ్చినట్టాయి. సర్వాధికారాలూ వున్న ఒక్క రాజువుంటే ఎవడూ నోరెత్తడు."

"మరి డిక్టేటరు అంటే అదేగా?"

"కాని ప్రతివాడూ తాను ఆ డిక్టేటరే కావా అని చూస్తాడు. ఇంకా రాజులే నయం."

“మంగమ్మ శపథంకో మల్లె, కొవ్వెక్కి పం
తాలు పట్టడానికే రాజులు. వాళ్లకి పరిపాలన మీద
దృష్టి కూడానా?”

“సరేగాని, ఏమిటా శపథం? ఆపాతకధలై నా
ఏదో నమ్మించేట్టుగా వుండవొద్దూ?”

“కొడుక్కి పట్టాభిషేకం చేసేప్పటికి ఆరాణికి
ఎన్నేళ్లువుంటాయి? కనీసం నలభై. రాజుకి యాభై.
అప్పుడు వాళ్లు కులాసాగా కాలం గడిపారని చూపి
వం లాభం? యవ్వనమంతా పనిలేనిపంతాలతో చచ్చి?
అంతేకాదూ. హరిశ్చంద్రుడు, శ్రీరాముడు - వీళ్లం
దరూ బ్రతికినన్నాళ్లు కష్టాలుపడి, చనిపోయేముందు
సుఖపడ్డారంటే అర్థమేమిటి?”

“మరి ఓ గొప్ప ప్రిన్సిపల్కి నిలబడ్డ మను
ష్యుల జీవితాలన్నీ అంతేకదా.”

“అవునులే. కాని వాళ్ళేదో సుఖపడ్డారని మన
కళ్లని మోసపుచ్చుతారు కథకులు.”

“కాని చాలా జీవితాలకి ఆ చివరిసుఖంకూడా
లేకుండా పోతుంది.”

“ఏ ఆదర్శానికో నిలబడి కష్టపడ్డవారికి, ఆ
కష్టాలే సుఖం. ఏదో గొప్ప కార్యం నిర్వహిస్తున్నా
మనే తృప్తి. కాని మామూలు మనుష్యులు - జీవిత
మంతా కష్టమయమైన వాళ్లు ఎంతమందిలేరు?”

“దానికి మన ఆర్థికవ్యవస్థ కారణం. కష్టాలన్ని
టికీ కారణం బీదతనమే.”

“తక్కినవో — ! చావులు, అన్యాయాలు,
మోసాలు.”

“కర్మ.”

“వమీ చెప్పలేక, అర్థంకాక, తెలీదని వొప్పు కోడం ఇష్టంలేక కొందరు ఈశ్వరేచ్ఛ అనీ, కొందరు కర్మ అనీ ఈ కష్టాల్ని సమర్థిస్తారు.”

“కష్టాల్నే కాదు, ముఖ్యంగా అన్యాయాల్ని. తమకు లాభంచేసే అన్యాయమైన పద్ధతుల్ని, సంస్థల్ని దేవుడి పేర నిలబెడుతున్నారు. అందుకే రష్యాలో దేవుణ్ణి బైటకు తరిమారు.”

“నేను నిజంగా జరిగిన ఓ చరిత్రని చెపుతాను వినండి, ఏమంటారో” అన్నాడు, అంతవరకూ వూరికే కూచున్న డాక్టరు జోసఫ్, జాకే మేనమామ.

“నాలుగేళ్ళకిందట నేను రిటైర్ కాకముందు అదుగో ఆ ఆస్పత్రిలో పనిచేసేవాణ్ణి. నా పార్డుముందు ఒక వృద్ధురాలు నుంచుని వుండేది. ఏడవడానికి శక్తి లేదు. ఇట్లా గొణుగుతో గొణుగుతో, ఆకాశం వేపు చూస్తూ నుంచునేది. డాక్టర్లకీ ఎంతో పని చూడండి. అదిగాక డాక్టరు జీవితంలో ముఖ్యం ఆస్పత్రి. డాక్టరు జీవితంలో దిన దినమూ ఇట్లాంటి నిర్భాగ్యులెందరో! మామూలై పోతుంది. ఎంతటి విషాదమూ హృదయాన్ని కదిలించడం మానేస్తుంది. యుద్ధం తలుచుకొంటే, ఆస్పత్రిలో అందరూ చచ్చే రోగులే. తలలు, కాళ్లు పగిలినవాళ్లు, డొక్కల్లోంచి పేగులు వేళ్ళాడే వాళ్లు, ప్రతివారూ “డాక్టర్, డాక్టర్, నన్ను—నన్ను చూడు” అని వంద మంది ఒక్కసారిగా అరుస్తూ వుంటారు. ఆ అరుపులకి హృదయం వూగిందా, ఒక్కపని సరిగాకాదు. పెద్ద

ఆస్పత్రిలో అంతకన్న కష్టం. రోగులేకాదు, వారి బంధు
వులూ అరుస్తారు, ఏడుస్తారు—అందరిదీ నిజమైన అవ
సరమే. తన వార్డులో వాళ్ళేకాదు, తక్కిన రోగుల
గొడవకూడా చుట్టుకుంటుంది, జాలిపడే డాక్టరుకి.
మందులేం చేస్తాయి, తిండిలేని రోగులకి! అది పోనీండి.

“నా పని తొందరలో నా మనసులో ఎక్కడో
వుంది దిక్కులేనట్టు, అట్లా చూస్తూనుంచున్న ఆ ముస
లమ్మరూపం. ఓ రోజున నర్సులు ఆమె సంగతి
మాటాడుతోవుంటే అడిగాను - ఆమె ఎవరని. నా
వార్డులో ఊపిరితిత్తుల్లో వ్రణంతో చాలా అపాయంలో
వున్న ఓ కాయన తల్లి ఆమె. అతనికి నలభై ఏళ్లు. ఈ
తల్లి అతనిదగ్గికి వస్తే తిడతాడట. అవతలకి ఈ డ్రై
య్యమంటాడట. అతను నిద్రపోయేప్పుడు లోపలికి
వొచ్చి అతణ్ణి చూసి చూసి ఏడుస్తుంది ఆమె. తక్కిన
సమయాల్లో బైట అట్లా నుంచుంటుంది. ఆ
సాయంత్రం ఆమెను దయగా పలకరించాను. తన
కొడుకుని బతికించమని ఏడ్చింది. అట్లాంటప్పుడు
డాక్టరు ఏం చెయ్యాలి? లేనిఆశ కల్పించి ఓ దార్చ
డమో? లేక నిజం చెప్పి వాళ్ల గుండెల్ని చితకకొట్ట
డమో ఏది ధర్మమో, ఈ నలభై ఏళ్లలోనూ నా
కింకా నిర్ణయం కాలేదు..... “నీ కొడుకుకి నీమీద
ఎందుకంత కోపం?” అని అడిగాను. “నాకర్మ” అంది.
తర్వాత మాట్లాడలేదు. “కొడుకు దగ్గిరకి వెళ్ళి అడి
గాను. “ఏమిటి నీతల్లి అట్లా ఏడుస్తోవుంటే ఎందుకంత
కోపం? ఏ విరోధాలున్నా, ఇట్లాంటి సమయంలోనై నా
మాట్లాడకూడదా?” అని.

“అదా! తప్పుడు మనిషి! దాని సంగతి ఎత్తకండి”.

“ఏం చేసింది? అంత నువ్వు క్షమించలేనిది ఏం చేసింది? నీ తల్లీ!” అన్నా.

“అది తల్లీ! ఏం చేసినా క్షమించవొచ్చు, కాని నా జీవితాన్నంతా దగ్ధంచేసింది. ఎందుకు దాని కడుపున పుట్టానా అని నలభై ఏళ్ళూ ఏడ్చేట్టు చేసింది. దాని సంగతి నాముందు ఎత్తకండి”.

నాకు అతని మీద సానుభూతి రాలేదు. అతను చెప్పినదంతా నిజమైనా ఈనాటి ఆమె దిగులు, ఆమె ప్రేమ చాలా వాస్తవం. ఆ రోగి దుర్మార్గుడుగా లేడు, వొంటరిట, సంసారం లేదట. బాగా చదువు కున్నవాడు. సంస్కారి. ఎవరి నేమనను?

తలిదండ్రుల ప్రేమ చాలా వాస్తవం. పిల్లలికి ఎప్పుడూ వుండదు ప్రేమ— ఏదో కృతజ్ఞతా, భక్తి తప్ప. ఇతరులు మనకి చేసే అపకారమే మనకి చాలా ఘనమైతే, మనం ఇతరులకి చేసే అపకారం ఎన్నటికీ గుర్తువుండదు. ఇంత పరస్పరా ప్రకృతి లోకంలో వున్నా, దానినంతా కడిగి తుడిచి వేసే మరుపూ, క్షమా, ప్రేమా వుండబట్టే లోకం నివాసయోగ్యమయింది.

మర్నాటినించి రోగిమీద కన్న తల్లి మీద నాకు శ్రద్ధ ఎక్కువయింది. కాని ఏ ఆదరణకీ దగ్గరకాలేదు ఆమె కొడుకూ, కొడుకు ప్రాణం తప్ప ఆమె మనసులో వీరీ లేదు. ఏం అడగనీ, చెప్పనీ, “వాణ్ణి బ్రతికించు, నాయనా” అని కాళ్ళా వేళ్ళా పడుతుంది.

“నీ పేరు చెప్పితే ఉమ్మేస్తాను. వాకు బతికితే ఎంత, చస్తే నీకెంత?” అన్నాను పట్టలేక. మాట్లాడలేదు.

పోనీ అతను ఆమెని పోషిస్తున్నాడా అంటే అదీ
లేదు. ఎవరింటోనో చాకిరీట. అదీ మా నేసుకుని ఆస్పత్రి
ఆవరణలో కటికి నేలమీద కాపరం చేస్తోంది. ఏం
ఘోరమైన అపచారం చేసిందో, పరిహారం చేసుకుం
టోంది తన ఆత్మకి తానే అనుకున్నాను.

తరవాత రెండురోజులకి ఓరోజు శెలవుపెట్టాను,
ఒక గెస్టు వస్తున్నానని వుత్తరం రాస్తే.

“గెస్టు ఒస్తానంటే శెలవుపెట్టడం మెందుకు?”
అని అడిగాడు రంగం.

“నీకెందుకు? శెలవు పెట్టాను కద విను”

“ఆమె కదే గాని, మీ కద చెప్పరా
Uncle!” అన్నాడు నవ్వుతో జాన్.

“మొగ గెస్టా, ఆడ గెస్టా!” అన్నాడు సూరాయ్.

“ఆడ గెస్టే! మా అత్తయ్య చచ్చిపోయి ఇరవై
ఏళ్ళయింది.”

“తాత్కాలిక అత్తయ్య అన్నమాట.”

“కద వింటారా లేదా?” అన్నాడు డాక్టరు.

“వింటాం, కానీండి”

“కాని ఆ గెస్టు రా లేదు”

“సాపం!”

“ఆరోజు రోగుల అవస్థ దేవుడికి తెలియాలి.”
అన్నాడు సూరాయ్.

“నర్సులు లేరా, డాక్టర్.”

“నేను లేచిపోనా?” అన్నాడు డాక్టరు నవ్వుతో.

“ఇంక మాట్లాడం-చెప్పండి”

“ఇంటిదగ్గర వంటిరివాణ్ణి.”

“అదీ సంగతి”

“నోరుముయ్యరా, విను కథ. ఏం తోచక ఆస్పత్రికి వెళ్ళి వరండాలో సముద్రం కేసి చూస్తో కూచున్నాను హాయిగా.

వరండాకి అటాపక్క కూచున్న ఇద్దరు సర్కులూ వాళ్ళపక్కన నుంచున్న ముగ్గురు వైద్యవిద్యార్థుల మాటలు వినపడుతున్నాయి నాకు. సరిగా నేను చెపుతున్నట్టే మాట్లాడారనుకోకండి. కథని reconstruct చేసి చెపుతున్నాను.

“ఎవరు ఇందాక అంత బంకలాగు పట్టుకుంది నిన్ను?” అన్నాడు విద్యార్థి వెంకటప్ప.

“ఆమెది మా వూరే” అన్నాడు శ్రీనివాసులు.

“ఐతే నీ కన్నే శ్యేమిటి?” అన్నాడు వెంకటప్ప.

“ఆమెని నే నెరగను. ఆమెకొడుకు మా అన్నయ్య క్లాస్ మేట్. ఆమె కేదో చాలా చిత్రమైన romantic past వుందన్నారు ఎవరో.”

ఆ మాటతో నా చెవుల్ని, దృష్టిని పూర్తిగా వాళ్ళకిచ్చేశాను. చీకీపోయిన స్కీను కాన్వాస్ లోంచి వాళ్లు మసకగా కనపడుతున్నారు, ఆ ఉదయ కాంతిలో.

“అందుకేనా అంత మాట్లాడావు?”

“నేను కాదురా, మానాన్న ఆమెకోసం చాలా ప్రయత్నంచేశాట్ట”

“సరేరా, ఇప్పుడు నీమీద ఆమె ప్రయత్నం ఏమిటి?”

“ఆమెకొడుకు ఇక్కడ-యీ వార్డులోనే రోగి.”

“ఎవరు? ఇరవై ఒకటో నెంబరేనా? పాపం!
ఆ ముసలామె ఏం ఏడుస్తుంది” అంది నర్సు బాలమ్మ,
ఇంగ్లీషుకోసం మాటలు తడుముకుంటో.

దూఘలూ, డోజలూ, మందులపేర్లు-అట్లాం
టివి తప్ప తక్కిన జ్ఞానం చాలా తక్కువ ఆమెకి.

“సరే తల్లి అయింత ర్వాత...”

“ఆ పేషంట్లు మాత్రం ఆమెతో మాట్లాడడు.
ఆమెవంక చూడడు. విసిరికొడతాడు,” అంది బాలమ్మ.

“ఏదో తిడుతున్నాడు. ‘ఇన్నేళ్ళకి కనపడ్డానా?
ఛీ. నీపాపిష్టి మొహం నాకు కనపరచకు’ అంటున్నాడు,
తన తల్లిని.”

“ఏమిటోయ్ శ్రీనివాస్, ఆమెది మీ వూర
న్నావు? ఆమె పూర్వ చరిత్రలో ఏమిటో విశేష
మన్నావు? నీకేం తెలీదా ఆ సంగతి?”

“తెలీదు. వాళ్ళు మావూరువొదిలి చాలా ఏళ్ళ
యింది.”

“రండి పోదాం” అన్నాడు మూడో అతను రిస్టు
చూసుకుంటో.

“తొందరేం?” అని కనుకొలుకుల సందుల్లోంచి
చూసింది ఆ రెండోనర్సు ఎలిజబెత్.

తమని ఎందుకు పురుషులు మోహించి వెంట
పడరో వాళ్ళకి అర్థంకాదు. సినీమా చీకట్లో చేతులు
కలిపినా లెట్లు వెయ్యగానే, ఒకసారిచూసి కళ్ళు
తిప్పుకుంటారు. వాళ్ళవేషాలు, మాటలు చూసి ఓసారి
పూర్తిగా దగ్గరైనా, ఇంక జన్మలంతా వాళ్ళకి కనపడ
కండా తప్పుకుంటారు.

“తొందరేమంటున్నావా? ఇవాళ ఆపరేషన్ కోజా, తియేటర్కి ఒక్క నిమిషం ఆలస్యమైనామా, మమ్మన్నే బల్ల నెక్కమంటాడు ఆ మంగలి కోతల గాడు” అన్నాడు శ్రీనివాస్.

ముగ్గురు మొగవల్లూ వెళ్ళిపోగానే, నర్సు లిద్దరూ కుల్లు పెకితీసి అల్లుకుంటో, స్వవిషయాలు మాట్లాడుకుంటున్నారు. కట్లని పలకరిస్తో, తేనె టీగలకి చక్కలిగిలి పెడుతో తిరుగుతున్న చల్లని చిన్నగాలి గాని, సముద్రం నీళ్ళమీద నునుపెక్కి గోడలమీద ప్రతిఫలించే ఎండలొని నిండుతనంగాని వాళ్ళ హృదయాన్ని ఏమాత్రమూ తాకలేదు. వాళ్ళ పెద్దనర్సుకి రాత్రి బహుమానంగావొచ్చిన పలావు లంచం అవునాకాదా అని చర్చిస్తున్నారు. కొంచెం సేపట్లో పలావు పంపిన పోలీసు ఇన్ స్పెక్టరునీ, ఆ నలభై ఏళ్ళ నర్సునీ ఓ పక్కమీద ప్రతిరాత్రీ చేర్చారు వాళ్ళమాటల్లో, నిశ్చింతగా. తరువాత పాల్లిద్దరిమధ్యా ఏం జరుగుతుందోకూడా, డిటెయిల్సు వూహించి వర్ణించుకునే వారేగాని, అది బూతుగనక వాళ్ల పెదిమలు ఉచ్చరించవు. అంతానిళ్ళబ్బంగా, కలలోనే.

వారులోంచి డాక్టరు కామేశ్వరావు వొచ్చాడు. “ఏమిటి కూచున్నారు తీరికగా! పన్నెండో నెంబరుకి నోట్లోంచి రక్తం పడుతోంది.”

“మేమేం చెయ్యాలి? మందివ్వండి కట్టడానికి.”

“ఇవ్వక ఏంచేస్తున్నాను? కాని.....”

“ఎవరికో వొకరికి ఎక్కణ్ణోచో ఒక్కణ్ణించి ఏదో వొకటి పడుతోనే వుంటుంది. మేమేం మనఘల

మేనంటారా? మీకేం? రెండు ముక్కలు పుస్తకంలో
రాసి ఇంటికిపోయి చీట్లపేకలాడుకుంటారు.”

“పోయినవారం ఆరోగ్యశాఖ మంత్రిగారిచ్చిన
ఉపన్యాసం విన్నారా” అని అడిగాడు డాక్టరు.

“ఆ. సావధానంగా విన్నాం. మళ్ళా అదే
రేడియోలో విన్నాం. మళ్ళా అదే న్యూస్ పేపర్లలో
చదివాం. అదే హెడ్ నర్సు లెక్కరుగా చెప్పింది.
అదే అంతకు పూర్వపు మంత్రిగారు శలవిచ్చారు.
రాబోయే మంత్రిగారు అదే మాట్లాడబోతున్నారు.
మా ఎలవెన్సుల సంగతేమిటంటే ఒకరూ మాటా
డరు.” అంది బాలమ్మ. “రోగులే మాపిల్లల.”

“ఆ మంత్రిగారికి పదకొండు మంది పిల్లలే”

అంది ఎజిజబెత్తు.

“పోనీలే రోగులు మనపిల్లలైతే మన మొగు
లైవరు?”

“డాక్టరు” అని నవ్వింది ఎజిజబెత్తు. నవ్వి
కామేశ్వరరావు వంక చూసింది.

“అట్లా ఓ జి. ఓ. ప్యాస్ చేస్తే.” అంది
నర్సు బాలమ్మ నవ్వుతో.

“అలెవెన్సులకి డబ్బులేదట.”

“మరి మందుల ఇన్ డెన్ టులో ఆరెండు లక్షల
వ్యవహారం సంగతేమిటి?”

“ఎవర్నడుగుతావు?”

“ఇంతకీ...” అంటో వుండగా ఇందాక వెళ్ళిన
ముగ్గురు విద్యార్థులూ నవ్వుకుంటో పరిగెత్తుకొచ్చారు.

“ఏమిటి, అప్పుడే అయిందా ఆపరేషను?”

“ఇవారికి ఒక్కటే వేసుకున్నాడు దొర.”

“ఏం?”

“చప్పున ఇంటికి వెళ్లాలని”

“ఎందుకీ?”

“అతని గెస్తు - ఇంగ్లండునించి రాలా - న్యూస్ ప్రింట్ ఏజంట్ - అతనూ దొరసానీ వొంటరిగా బంగళాలో కలిసి వుండడం ఇష్టంలేక, మండి చస్తున్నాడు మానవుడు.”

“ఆ వొక్క ఆపరేషను రోగీ, తీరాచూస్తే చచ్చిపోయి ఉన్నాడు.”

“అదృష్టం అట్లా కలిసి రావాలి.”

“ఆస్పత్రి అదృష్టం సరే, ఇంటిదగ్గర అదృష్టం ఎట్లావుందో! దొరకీ!”

“సరే కాని డాక్టర్, ఈ వార్డులో మీకు సంబంధం ఇరవై ఒకటి తెలుసూ? మనవూరే కదూ?” అని అడిగాడు శ్రీనివాస్.

“సంబంధం ఇరవై ఒకటి సంగతి తెలీదు కాని”

“ఆతల్లికీ ఆకొడుకీ విరోధం—”

“అదంతా నాకు తెలీదు. కాని ఆ తల్లి కేస్ వైద్యకంగా ఇంటరెస్టు. వింటారా?”

“కానీండి. ఒంటిగంటవాకా తిండి తొందర లేదు.”

ఇట్లా చెప్పాడు డాక్టరు కామేశ్వర్రావు నా పేషంట్లని దైవానికి వొప్ప చెప్పి:

“మాతో హైస్కూల్లో కనకయ్య అనే కుర్రవాడు చదువుకునేవాడు. తెలివైనవాడు, అందరిలోకీ.

తలిదండ్రులు చాలా బీదవాళ్లు. అతనికి హఠాత్తుగా
 పెద్ద జ్వరం వచ్చింది. రావడమే హఠావిడిగా వచ్చి
 హెచ్చిపోయింది. ఆ పూరికి ఒకడే ఇంగ్లీషు వైద్యుడు.
 ఆ రోజుల్లో ఆస్పత్రిడాక్టరు నాయేబు. అతను మం
 దించాడు. కాని మర్నాటికి కనకయ్యకి స్పృతితప్పి
 తప్పుడు మాటలూ కలవరింపులూ ప్రారంభించాడు.
 ఏ చిన్నజ్వరానికీ కలవరిస్తాట్ట. అతను చాలా నర్వస్
 బాయ్. సాధారణంగా చుత్తుకె న కుర్రాళ్లు అంత
 నర్వస్ గానే వుంటారు. మా టీచరూ, కుర్రాళ్లూ
 అందరం రెండు పూటలూ కనుక్కుంటున్నాము.
 మా హెడ్మాష్టరు అడిగితే డాక్టరు అతని బబ్బు
 సెప్పిసిమియా అన్నాడు. నయమాతుందన్నాడు. రెండో
 రోజు రాత్రికి జ్వరం మరి హెచ్చింది. పూరివాళ్ళకంద
 రికి తెలిసి ఆదుర్దాపడుతున్నారు. బీదవాడు కావడం
 చేత చిన్నప్పటినించీ కనకయ్య అందరిళ్ళల్లో
 వారాలు చేసుకున్నాడు. చందాలు పోగుచేసుకుని
 బడిజీతం కట్టేవాడు అతని తండ్రి-పూరి పురోహితుడు.
 అందరికీ ఆ తండ్రినిచూసినా, కొడుకునిచూసినా ప్రేమ.
 ఆ రాత్రి భయపడి అందరూ ఆయి ర్వేద
 వైద్యుడు గోపయ్యగారిని పిలిచారు. ఆయన రోగి
 నాడి చూడగానే ఆ జ్వరం దోషగుణమన్నాడు.
 దానికి ఒకటే చికిత్స. ఏ స్త్రీ సంపర్క సమయంలో
 దోషగుణం తగిలిందో ఆ స్త్రీ తొడలో రక్తం తీసి
 దాంతో కలికంచేసి రోగి కంటో పెట్టాలి. వైద్యుడు
 గోపయ్యగారి మాటని అందరూ కొట్టేశారు. కనకయ్య
 చాలా కుర్రాడు. అందంలేదు. స్ఫోటకం మచ్చలు.

చదువు తప్ప ఇంకో ధ్యాస లేదు. ఆరోజుల్లో మనుషు
లికి (అందులో మావూరు పల్లెటూరు) ఇంగ్లీషు వైద్యా
న్ని చూస్తే చాలా అనుమానం.

“అనుమానించడం ఏమిటి?” అంది ఎలిజబెత్తు.

“అంటే, దోషగుణం స్త్రీ సంపర్కం వల్ల రాదు.”

“అదేమిటి?”

“వొంటో జబ్బుగా ఉన్నప్పుడు...”

“మరి వైద్య గ్రంథాలలో ఎక్కడా లేదే?”

“ఇంగ్లీషు గ్రంథాలలో లేదు.”

“మరి నిజమంటారా?”

“అదే సంగతి. ఈ కథనివిని మీ రేనిర్ణయించాలి.
వినండి. చివరికి ‘ఏమో, అతను మంచివాడే. కాని ఏ
సమయంలో ఏ కులట అతన్ని దుర్మార్గం చేసిందో!
దేనికి అట్లాంటి పోయేబుద్ధిపుట్టిందో! ఏం మంచిమాటలు
చెప్పి, డబ్బిచ్చి, మోసగించిందో!’, అన్నారు.

“సాయేబు డాక్టరుతో చెపితే, ‘వుత్త నాన్నా!
దోషగుణం అనే జబ్బే లేదు. పొమ్మన్నాడు.

“దాంతో ప్రజలకి ఆ డాక్టరుమీద విశ్వాసం
పోయింది. ఆ స్త్రీ ఎవరు అనేదే ప్రశ్న.

“మావూరి ప్రాణానికి ‘ఆ స్త్రీ ఎవరు?’ అనే
ప్రశ్న, గవర్నరు జనరల్ని కాల్చి చంపించెవరు?
అని పత్రికలో పడ్డ సమస్యన్న పెద్ద సెన్సేషన్
అయింది. రోగిని అడుగుదామంటే, అతనికి మతి లేదు.
ఎట్లా? ఆవూళ్లో షెర్లాక్సుహో మ్ము ఎవడూ లేదు. కాని
అందరూ డిటెక్టివ్ లే. చివరికి అనుమానం వూరి వెలు
పలి గుడిశలో కాపరమున్న ‘నాగి’మీద పడ్డది. గుంపు

అంతా అర్ధరాత్రి పోయి ఆనాగి గుడిశమీద పడ్డారు. ఆనాగితప్ప ఆ పూళ్ళో అందరూ పతివ్రత లేనన్నారు. ఎందుకంటే అట్లా ఆనాగిమీద పడకపోతే. ఎవరికి పారికే భయం, అనుమానాలు. కనకయ్య అందరి ఇళ్ళలో భార్యల దగ్గర, వితంతువుల దగ్గర చనువుగా తిరుగుతోవుంటాడు. ఒకరు అతనికి తల దువ్వారు; ఇంకొకరు అతనికి చొక్కా కట్టించారు; ఇంకొకరు అతని చెంపలు నొక్కి ముద్దుచేశారు. ఈ పిడుగు ఎవరి ఇంటిమీద పడుతుందోనని ప్రతివారికీ భయం. అందుకని అందరూ ఏకగ్రీవంగా తమ స్త్రీలనందరినీ పవిత్రులని తీర్మానం ప్యాస్ చేసుకుని, 'నాగి' గుడిశ మీద పడ్డారు. నాగిని ఆ రాత్రి ఏచేశేవారోమరి. ఆ రాత్రికి గరళ రామన్న, తాగి. నాగి ఇంట్లో పడు కున్నాడు. ఈ గోలకి అతను లేచి కొడవలి పట్టుకొని,

“రండిరా ఎవడొస్తాడో!” అనేప్పటికి 'నాగి'ని అనవసరంగా అనుమానించామని నిశ్చయించుకుని ఎవరి ఇళ్ళకి వాళ్లు చల్లగా సర్దుకున్నారు.

కాని, ఆలోపల కనకయ్య తలిదండ్రులు మధన పడుతున్నారు వాళ్ళింట్లో. ఎందుకంటే జ్వరం ప్రారంభించిన కనకయ్య 'శారదాంబ' 'శారదాంబ' అని కలవరిస్తున్నాడు.

శారదాంబగారంటే ఆ పూరికి శారదా దేవి అవతారం. అందం. గొప్ప ఇల్లాలు. శ్రీమంతుడి భార్య. ఆమెకి ఒక్కడే కొడుకు. కనకయ్యకి దూరపు బంధుత్వం. హైస్కూల్లో ప్రవేశించిన తరవాత

కారాని! మూడురోజులు అతని భోజనం శారదాంబ
గారి ఇంటనే. ధనసహాయము వాళ్లే-చాలవరకు.

పరపురుషుడన్నమాట ఆమె విషయంలో అన
డాని! యమధర్మరాజేమిటి, సీతని నిప్పులో దూకించిన
శ్రీకాముడు కూడ భయపడతాడు. ఏ విధంగానూ
యోచించుకోలేము. చాలా ధర్మాత్మురాలు. ఆ
పూరి! తల్లి.

మొదట్లో కనకయ్య 'శారదాంబగారు' అని
అదేపనిగా కలవరిస్తే, ఆమె పనులు ఎక్కడ లోప
మొనాయనో, లేక ఆమె తన దగ్గితవుంటే తనకింత
బాధ వుండదనో కలవరిస్తున్నాడనుకున్నారు.

శారదాంబగారు రెండుసార్లువచ్చి కనకయ్యని
చూసి ఏడ్చి వెళ్లారు. వాళ్ళింటో నవరాత్రి ఉత్సవం
వాలూ, ఎడతెగని బ్రాహ్మణ సంతర్పణలూ విధిగా
జరిపి తీరనక్కలేకపోతే ఆమె కనకయ్యదగ్గి రే కూచుని
వుండేదేమో అస్తమానమూ అనిపించింది. ఆమె
విచారాన్ని చూసి ఆమెహృదయం ఎంత కరుణా
పూరితమూ అని ఆశ్చర్యపడ్డారు.

కాని వైద్యుడు 'బ్యాధి దోషగుణ' మనడమూ,
కనకయ్య శారదాంబగారినే పలవరించడమూ, ఎల్లా
గైనా ఆ స్త్రీ ఎవరో తెలుసుకుని కొడుకు ప్రాణాన్ని
రక్షించుకోవాలనే ఆదుర్దా ఆ తలితండ్రుల అను
మానాల్ని రేపాయి. కాని శారదాంబ! ఆమె నట్లా
అనుమానించడం!

గతిలేక సందిలోవున్న కుర్రాణ్ణి లేపి "ఏమిటా-
శారదాంబ, శారదాంబ అంటావు? ఏమిటి సంగతి?

ఎందుకు? మాతో చెప్పు నాయనా! ఎవరితోనూ చెప్పం”
అని ఎంత బతిమాలినా ఆతనికే స్పృహ లేదో, లేక అతను
చెప్పదలచుకో లేదో! వాళ్ళకి ఏమీ జవాబురా లేదు.

జబ్బు ఎక్కువవుతోంది. ఇంక ఇరవై నాలుగు
గంటలన్నా బతుకుతాడో లేదో అనుమానమయింది.
ఇంక తల్లి డెస్పరేట్ అయి ఆ తెల్లారకట్టే లేచి శార
దాంబగారి ఇంటికి వెళ్ళి వాళ్ళ దొడ్లో కూచుంది,
శారదాంబగారు లేచి వచ్చిందాకా.

“మీరా, ఎవరో అనుకున్నాను, ఎట్లావుంది
కనకయ్యకి?”

“ఎట్లా వుందని చెప్పను తల్లీ! ఇంక లాభం
లేదన్నాడు గోపాలంగారు. ఇంక రేపో మాపో”
అని గొల్లున ఏడ్చింది. శారదాంబ ఆమెని తన
గుండెల కదుముకుని ఓదార్చింది.

కనకయ్యతల్లి చెప్పిన ఆమె కాళ్ళమీద పడి,

“నాకు పుత్రభిక్ష పెట్టు తల్లీ” అని రెండు
కాళ్ళూ పట్టుకుంది. ఆశ్చర్యంతో ఆమెని లేవనెత్తి,
నంగనాచిగా, “ఏంచేస్తాం? దైవంమీద భారంవెయ్యి.
ఏం ఫరవాలేదు. నేను వొచ్చి చూస్తాను” అంది
శారదాంబ.

“అట్లా కాదు. నువ్వే రక్షించాలి. లేక లేక
బక్కకొడుకు నాకు. వాడుపోతే నేనేం చూసుకు
బతకను?” అని ఏడ్చింది.

“నేనుమాత్రం ఏం చెయ్యగలనమ్మా, నేనెనా
మనిషి నేకదా! దేవి పూజాకుంకం పెడతాను. తీసుకు

నల్లు, తరవార దేవుడున్నాడు. నీకడుపుకి అంత
అన్యాయం చెయ్యడు. ధైర్యంగా వుండు”

“మామూలు జ్వరం ఐతేసరే, ఏదో మందో
మాగో తింటాడు. కడుటపడవొచ్చు. దోషగుణం
అంటున్నారు కదా! మరి ఏ తల్లి ఆ పుణ్యం కట్టు
కుందో గాని!”

“ఆ గోపయ్య ఏమిటి? వాడికేం తెలుసు?
ఆస్పత్రి డాక్టర్ని మాన్పించడ మేమిటి మీరు? ఖర్చు
అవుతుందంటే మావాడు ఇవ్వరా? దోషగుణం!
చెప్ప తీసుకు కొట్టేవాడు లేక! అంత చిన్న కుర్రా
డికి దోషగుణ మేమిటి? ఎవరన్నా నవ్వుతాడు.
మీరెట్లా నమ్మారమ్మా!”

“కాదమ్మా! అది దోషగుణమే, అన్నీ ఆ
లక్షణాలే. ఇంకో జ్వరమైతే ఇట్లా ముంచుకురాదు.”

“మరి తగ్గించడేం ఆ గోపయ్య?”

“ఎట్లా? ఏంమందు వెయ్యాలో తెలిస్తేగా!
ఆ మహాతల్లి బైటపడి వొప్పుకుంటుందా? నా కింత
కొడుకును దానం చేస్తుందా? నా వంశం నిలబెడు
తుందా?”

బాగా బూతులు తిట్టడే-శారదాంబకు కోపం
వచ్చి, తనపని చెడుతుందని గాని.

“మరి కనకయ్యని అడగలేదా?”

“అడిగాము. వాడికి స్పృహ వుంటేగా”

అని, ధైర్యంచేసి.

“జ్వరం వొచ్చినప్పటినుంచి సంధిలో ఒక్క
పేరే వాడికి స్మరణ-‘శారదాంబగారు’ అని”

—అని, ఆగింది. “ఏమడిగినా ‘శారదాంబగారు’ అంటున్నాడు” అంది మళ్ళీ.

“పాపం! వాడికి ఎంత భక్తి నామీద! చాలా మంచి కుర్రాడు. ఎట్లా చెప్పితే అట్లా విని శ్రద్ధగా చేసే వాడమ్మా” అని కళ్ళనీళ్లు పెట్టుకుంది శారదాంబ.

తల్లికి వాళ్లు ముండి సొంత కవిత్వంలోకి వెళ్ళింది, తన పని సాధించుకోడానికి.

“శారదాంబగారూ, నాకు తెలీదండీ. నన్నడ క్కండీ. నాది అట్లాంటి బుద్ధిగాదండీ అని కలవరిస్తున్నాడమ్మా” అనేశింది.

“అవును. అదేనా? నాలుగు రోజులకిందట గూట్లో ఆరురూపాయలు పెట్టాను. కనపళ్ళేదు. అతని కేమన్నా దేనికన్నా ఇచ్చి మరిచిపోయినా నేమోనని అతన్ని అడిగాను. అదిగావును కలవరిస్తున్నాడు. అబ్బ! ఎంత సుతిమెత్తనమ్మా వాడి మనస్సు!”

ఇంక ఆ తల్లి తన హృదయాన్ని ఆపుకోలేక “పుణ్యం పాపం దేవుడికి ఎరక. తల్లీ, నిన్ననడానికి నాలిక పీక్కుపోతోంది. కాని ఎంత పతివ్రతలకైనా, ఏదో నిమిషాన ఏ పొరబాటు బుద్ధి పుడుతుందో చెప్పలేము... నువ్వు నీరక్తం ఇచ్చి నా కుర్రాణ్ణి రక్షించాలి, వాడు నువ్వేనని చెప్పాడు.

“తల్లీ! ఎవరికీ తెలీనీను. నీకూ నాకూ మధ్యే ఆ రహస్యం. ఈ జన్మంతా నీ ఇంటో ఊడిగం చేస్తాను” అంది.

అప్పటికీ ఏం అర్థంకానట్టే నటించింది శార

దాంబ, “ఎందుకు నా ర క్తం? ర క్తం ఎక్కించాలన్నా రా
ఆస్పత్రివాళ్లు?”

“కాదమ్మా! దోషగుణం కదూ!”

ఆ మాటతో నసాళాని కెక్కింది శారదాంబకి.

“ఏమిటి? అదేమిటి!” అంది తెల్లబోతో,

తెల్లనయ్యే తూర్పుదిశ పడే ఆశ్చర్యం మళ్లే.

“ఏదో పొరపాట్లు వొస్తాయి ఎటువంటివారికీ,
మిమ్మల్నే మనటం లేదు. నూ పాడికి ప్రాణభిక్ష
పెట్టు...” అంటూండగా,

“ఇంక మాట్లాడకు, వెళ్ళిపో. ఇదా? అట్లాంటి
దాన్ని అనుకున్నావా నన్ను? నీ కనకయ్య నా కన్న
కొడుకుతో సమానం. పో. ఎక్కడా అనకు ఆమాట,
నీ మతి చెడిపోయింది. పో. ఇంటికి పో. ఎవరన్నా
వింటే మొహాన పేణ్ణీళ్లు చల్లుతారు. పో”

అని ఆమెని వీధి వాకిలివేపు నెట్టి ఇంట్లోకి
వెళ్ళిపోయింది, శారదాంబ.

ఆ ఉదయం నించి వూరివాళ్లు కనకయ్య ఇంటి
వేపు రావడం మానేశారు. ఎవరి మొహం కనపడితే
అతను ఎవరి పేరు చెప్పతాడోనని భయం. ఆడవాళ్లు
అసలు ఎవరూ తొంగి చూడనన్నా లేదు! సాయంత్ర
మయ్యేటప్పటికి కనకయ్యని కింద పెట్టవలసిన స్థితి
చాలా సమీపించింది. తలదండ్రులు డెస్పరేట్ అయి
పోయారు. అర్ధరాత్రి శారదాంబగారి ఇంటికిపోయి
తలుపుకొట్టి ఒక కే తిట్లూ, శాపనార్థాలూ-ఆమె తన
కొడుకుని చంపిందని, ఆమె వ్యభిచారని అనరానిమాట
లన్నారు.

“ఏ మెరగని మాకురాడే దొరికాడా? నీ కంత
మదమెక్కువై తే మొగాళ్ళు లేరా? వడ్డివాళ్ళు లేరా?
మృగాలు లేవూ” అంటో.

ఆమె భర్త తలుపుతీసి కనుక్కున్నాడు. అతని
కాళ్ళమీద పడి బతిమాలారు. వాళ్ళ వెనకనే
వైద్యుడు గోపయ్యకూడా వున్నాడు. శారదాంబ
బైటకు రానేలేదు. ఆమెభర్త వాళ్ళమాటలు ఏమా
త్రమూ నమ్మలేదు. నమ్మినా, అనుమానం వొచ్చినా,
ఏ భర్త నమ్మినట్లు పైకి కనపడతాడు? గదిలోకి వెళ్ళి
ఆమెనడిగాడు.

“ఇదేమిటండీ! సిగ్గులేకుండా మీరు ఏమని
అడగవొచ్చారు నన్ను? ఇదేమిటి? పిచ్చిపుట్టి వాళ్ళు
వడ్డిస్తే రెండు చివాట్లుపెట్టి బైటికి ఈడవక నాదగ్గిరికి
వొచ్చి అడుగుతున్నారా?”

అతను “ఏమో! ఆడదాన్ని నమ్మించెవరు?
కాకపోతే వాళ్ళు నీమీ దెందుకు పడతారు? నిజం
కానీ అబద్ధంకానీ, ఆ కుర్రవాడు చస్తే, ఆజన్మాంతం
వూరూరా నిన్ను తిట్టుకుంటో తిరుగుతారు. ఎట్లానూ
అపవాదు తప్పదు. పోనీ రక్తం ఇస్తేనేం పోయింది?
వాడు ఎట్లానో చస్తాడు, నీ నిర్దోషత్వం రుజువౌతుంది”
అన్నాడు.

“ఛీ, ఛీ. అట్లాంటిమాట నాముందు అనకండి.
నారక్తం ఇస్తే నేను వొప్పుకున్నట్టు కాదా? ఆ వెధవ
నాపేరు పలవరించడమేమిటి? ఆ పలవరింపుమాట
ఎట్టుకుని.....”

“అంతా ఖర్మ! ఏంచేస్తాం? నువ్వే ఆలో

చించు. వాళ్లు పోనీ, నేను చెపుతున్నానుగా. నా మాటకోసం ఇయ్యి." అని శతవిధాల చెప్పి వొప్పించాలని చూశాడు. ఆమె ఏ మాత్రం వొప్పుకోలేదు.

కాని ఆమెభర్త చాలా పట్టుపట్టాడు. ఒకరికి ప్రాణదానంకోసం త్యాగమనుకో అన్నాడు. పూర్వపు పతివ్రతల్ని, శరీరం కోసి ఇచ్చిన శిబిని, చర్మంకోసి ఇచ్చిన కరుణి జాపకంచేశాడు. కనకయ్య తలిదండులచేత, వైద్యుడు గోపయ్యచేత ప్రమాణాలు చేయించాడు, ఎవరితో చెప్పమని. అప్పటికీ ఆమె అంగీకరింపలేదు. చివరికి గొడ్డును పడేశినట్టు ఆమెనిపట్టుకుని రక్తం తీసికెళ్ళారు. కలికంచేసి అతని కంటో పెట్టారు.

వారంరోజుల్లో కనకయ్య స్వస్థతపడి బడికి వచ్చాడు—

అని, ఆగాడు డాక్టరు కామేశ్వరరావు.

“దోషగుణం అనే జబ్బు నిజంగా వుందంటారా డాక్టర్” అని అడిగాడు వెంకటప్ప.

సముద్రంమీద మబ్బు వేస్తోంది. చిన్నగాలి అలలమీద ముగ్గుపెట్టింది. సముద్రపు అధికారులకి ఎవరికో రహదారి ఏర్పరుస్తున్నట్టు సముద్రంమధ్య తెల్లటి చారపరుచుకుంటోంది. గాలిలో హోరు సద్దుమణిగింది.

“లేకేం, నిస్సందేహంగా వుంది.”

“మరి మాపుస్తకాల్లో లేదేం?”

“ఒక్కటి నేర్చుకోండి. నేర్చుకోడ మెందుకు ?

మీరు డాక్టరు ఐన తరవాత చాలా త్వరలోనే మీ

పుస్తకాల్ని నమ్మడం మానేస్తారు. మా నయ్యకపోతే
చాలా మూర్ఖులన్నమాట”

“మరి యీ వైద్యశిక్షణ అంతా ఎందుకు?”

“ఏం చెయ్యకూడదో చెప్పడానికి. మనకి తెలి
సింది చాలా స్వల్పమని తెలుసుకోడానికి”

“మరి ఆ రక్తమే మందా ఆ జబ్బుకి”

“అదే ఇంతవరకు తెలిసిన మందు”

“మరి దోషగుణమని తెలుసుకోవడం ఎట్లా?”

“తెలుసుకో నక్కరేదు”

“ఎందుకు?”

“బతక తలుచుకున్న వాళ్ళెవరూ దోషగుణా
నికి వైద్యం చెయ్యమని అలోపతీ డాక్టర్ని పిలవరు”

“ఏదో జ్వరమనుకుని పిలిస్తే?”

“పిలిస్తే రోగి చచ్చిపోతాడు. ఇంతలో పోయిం
దేముంది? మీ ఫీజు మీకు వస్తుంది”

“మరి డాక్టరుకి అప్రదిష్ట కాదా?”

“ఏమీకాదు. రోగికి ఆయువు మూడింది,
మేమేం దేవుళ్ళమా అంటాము.”

“ఐతే మన దేశానికి ఆయుర్వేద మే ఉప
యోగం”

“కాదు. ఎందుకంటే, ఆయుర్వేద వైద్యులకి
ఏం చెయ్యకూడదో అదికూడా తెలీదుగనక”

“మీ డిస్కషన్ సరేలేండి. కథ అయి
పోయిందా, ఇంకా వుందా? ఆరోగికి రక్తం కట్టడో
లేదో పోయి చూడాలి నేను” అంది నర్సు ఎలిజబెత్.

“ఇంకొంచెం వుంది”

“అయితే ఇంత వగలుపోయిన ఆ మహా ఇల్లా
లన్నమాట అంతపని చేసింది?” అంది నర్సు బాలమ్మ.

“ఎంతపని చేసిందేమిటి? అందరూ చేసేపనే
ఆమె చేసింది. ఇంత విపరీతమాతుందనుకోలేదు కదూ?
అది ఆమె దురదృష్టం”

“కాని తనమూలంగా అమాయకుడైన కుర్రాడి
ప్రాణం పోతోవుంటే, ఆ దిక్కుమాలిన తల్లితండ్రులు
ఏడుస్తోవుంటే అంత కఠినత్వం-అది మానుషత్వం
కాదు. అది రాక్షసి.”

“అట్లానే అనిపిస్తుంది, దూరంగా కథగా
వింటోవుంటే. మరి ఆమె స్థితిలోవుంటే మనలో ఎవర
మన్నా ఆమెకన్న ఉదారంగా ప్రవర్తించే వాళ్ళమా
అనేది ఎవరికివాళ్లం ఆలోచించుకోవలసిన విషయం.
ఆమెకి దగ్గర దగ్గరగా నలభై ఏళ్ళు. ఆమెకు చాలా
ప్రతిష్టా, గౌరవమా...”

“అట్లాంటిది ఆపనే చెయ్యకూడదు.”

“ఏమెరగని కుర్రాడితో.”

“ఏమో. ఎవరినించో ప్రేరేపణ? ఆతనినించో,
ఆమెనించో. ఎవరికి తెలుసు?”

“అతనా? బళ్ళోకుర్రాడు. ఆమె నందుకు బల
వంతం చేస్తాడే?”

“ఆమెమాత్రం? భర్తవున్నాడు. ఒక కుర్రాడూ,
ఇద్దరు ఆడపిల్లలూ, ముగ్గురు పిల్లలు. తనకొడుకులా
తిరిగేకుర్రాడు”

“మీ రేమంటారు డాక్టర్?”

“నాకూ తెలీదు. కాని నా అనుభవాన్ని బట్టి
ఏమంటానంటే...”

“మీ కిట్లాంటి వాటిల్లో చాలా అనుభవమా
డాక్టర్” అన్నాడు. మూడో అతను నవ్వుతో.

“నా స్వంత అనుభవం అఖిల్లేదు. మనదగ్గిరికి
వొచ్చిన రోగుల దేహాలకి ఏం జబ్బులో చూసి మనం
చడువుకున్న మందులు వ్రాసి ఇచ్చిపంపితే ఏ అను
భవమూ రాదు. కాని మనని నమ్మివొచ్చిన మనిషి
రోగంలోకి దిగాడంటే, ఎందుకు దిగాడు? ఏ పరిస్థితులు?
మందుతో నయంచేస్తాం. కాని ఆమనిషికి ఓ శరీరం,
పరిసర పరిస్థితులు, ఆహారం, అలవాట్లు, ఓ మనసు
ఇవన్నీ గుర్తించామా? వైద్యమనేది ఎంత అగాధ
మని!”

“అట్లా చూస్తే ఏం నయం చెయ్యగలం?”

“చెయ్యలేము. ముస్పాతిక మంది మనం తిన
మనే తిండి దొరకని వాళ్లు, అదంతా పోసింది. నా
అనుభవం నా రోగుల్నించి వొచ్చింది” అని సముద్రం
వంక చూస్తున్నాడు కామేశ్వరావు.

“ఆ అలలూ, ఆ నురుగూ చూస్తున్నారా? అవి
రోగాలనుకోండి. ఎన్ని అలల్ని ఆపుతారు? ఎంత నురు
గుని తుడిచేస్తారు?”

“నేను పోవాలి. కథ కానిస్తారా లేదా?”
అంది నర్సు బాలమ్మ.

“తరవాతా? ఆ కనకయ్య ఒక వికృతమైన
పురుగు ఐయిపోయినాడు బళ్ళో టీచర్లు ఏమీ అనక

పోయినా, 'కనకయ్య!' అని పిలవడంతోనే మాకు
నవ్వు, అసహ్యం వచ్చేవి. కొందరికి జాలి.

“ఎట్లావుందిరా!” అనేవాళ్లం. అంటే తెలు
స్తోందిగా! ‘ఏంచేశావురా’ అనేవాళ్లం. వా డేమం
టాడు? ఛీ ఛీ, పొండిరా! అనేవాడు. అంతకన్న ఏమం
టాడు? సరే శారదాంబగారి ఇంటికి ఎట్లానూ వెళ్ల
డనుకోండి.

“శారదాంబ! శారదాంబ.” అనేవాళ్లు వాడి
వెళ్లక. పూరివాళ్లు ఒక్కరూ అతన్ని వాళ్ళ ఇంటికి
రానీలేదు. త్వరలో తలిదండ్రులతో చెప్పకుండా
ఎక్కడికి పోయినాడో పోయినాడు.

“మళ్ళీ కనపడలేదా?”

“లేదు. మర్నాటినుంచే ఆమెభర్త ఆమెని ఎట్లా
చూసివుంటాడో మనం ప్రాహించుకోవచ్చు. చర్మంలేని
కర్ణణి, వెన్నెముక లేని ధీచిని ఎట్లా చూశారోగాని
తప్పకుండా కనకయ్య చచ్చిపోతాడనీ, తన భార్య
నిర్మలత్వం రూఢి జేతుందనీ అనుకుని వుంటాడు. సీత
అగ్నిలో కాలిపోయిందనుకోండి. శ్రీరాము డేమై వుం
టాడు. కాలిపోతూవుంటే బాధని భరించలేక సీత
చితిలోంచి బైటికి దూకితే ఏం చేశాడు శ్రీరాముడు?
పైగా వూరంతా నవ్వు, అసహ్యం.

ఏదో ఏదో పనిమీద ఆమె ఇంటికి వెళ్ళి ఆమెనిచూసే
స్త్రీలసంఖ్య అమితమయింది. ఇన్నాళ్ళూ ఆమెమీద
వుండే ఆధిక్యతా, గౌరవం వుత్తవిషమై పోయినాయి.

అకస్మాత్తుగా ఆమె ఆపూరినించి మాయ
మయింది. ఆమె చెల్లెలి కూతురు కాన్పుకి శారదాంబ

వెళ్ళిందన్నారు. ఈనాటికీ ఆ కాన్పు కానేలేదు. ఆమె కొడుకు సుబ్రహ్మణ్యం మాబళ్ళో చదువుకునేవాడు. ఇంక మా మాటలు పడలేక బడిమానేశాడు. చూళ్ళో తిరగడం, ఆడుకోడం అశక్త్యమై పోయింది అతనికి. అంతే కాదు. రెండేళ్ళలో ఆ తండ్రి అంత పెద్ద ఆస్తిని చాలా తక్కువకి అమ్ముకుని కొడుకుని తీసుకుని ఆచూరినించి వెళ్ళిపోయినాడు. ఇద్దరు కూతుళ్లకీ అదివరకే వెళ్ళిఅయి పోయి అత్తవారింటికి వెళ్ళారు గాని కాకపోతే వాళ్లకి వెళ్ళిళ్ళు అయ్యేవి కావు-అని, ఆగాడు కామేశ్వర్రావు.

“అయిపోయిందా కథ?” అంది నర్సు బాలమ్మ.
“ఆ”

“సరే ఈ మనుషులేనా వాళ్ళు?”

ఆ బైట నుంచున్న దార్భాగ్యురాలే శార దాంబగారు. ఆ వూరునుంచి వెళ్ళాక వాళ్ళు బీదవాళ్ళైనారు. ఆ తండ్రి త్వరలోనే చచ్చిపోయినాడు. ఈ కొడుక్కి పెళ్ళి కాలేదు. సంసారంలేదు.”

“ఇన్నాళ్ళూ ఈ తల్లి ఎక్కడవుందో?”

“సంభాషామేముంది? ఇదంతా ముందే ఏర్పాటు చేసుకున్నారు. నకయ్య దగ్గిరికి పోయి కాపరం పెట్టి వుంటుంది. ఆ కుర్రాడు ఈ ముసలిదాన్ని ఎన్నాళ్ళు భరిస్తాడు? అక్కణ్ణించి బైలుదేరి ఇంక గతిలేక నాక రీలు చేసుకుంటోందిగావును” అన్నాడు మెడికల్ విద్యార్థి నాగయ్యచౌదరి.

“ఎంతెంత వుంటాయో మనుషుల్లో? ఓ కుర్రాడి కోసంపండంటి కాపరాన్ని సర్వనాశనమూ చేసిందంటే”

“అందరిలో ఎందుకు వుంటాయి! కొందరు

మహానుభావులు లోకం తరింపచెయ్యడానికే ఇట్లా
అవతారా లెత్తుతారు.”

“ఇంకా సిగ్గులేక ఎందుకు వొస్తుంది కొడుకుని
చూసి ఏడవడానికి?”

“ఎంతైనా తల్లిప్రేమ వొకటే ఏడుస్తుంది.”

“ఆ కనకయ్య ఏమైనాడో!”

“పోయివుంటాడు. ఆ కుర్రవాడు ఎంతకాలం
ఈ ముసలిదాన్ని పట్టుకుని వేళ్ళాడతాడు?”

“కనకయ్య తల్లితండ్రు లేమైనారో?”

“త్వరలోనే చచ్చిపోయినారు.”

అంటో డాక్టరు కామేశ్వర్రావు వెళ్లిపో
తున్నాడు.

“మళ్ళీ ఆ కనకయ్య మీకు కనపడలేదా?”

అంది నర్సు శాలమ్మ.

“కనకయ్య కేం? నేనే ఆ కనకయ్యను” అని
వరండా మలుపు తిరిగాడు డాక్టర్.

బక్క నిమిషం నిశ్శబ్దం. చప్పున అరిచి ఆ
ఐదుగురూ పరిగెత్తి డాక్టరు కామేశ్వర్రావుని చుట్టు
కున్నారు.

“నిజమా డాక్టర్!”

“నిజమే!”

వాళ్లు అతనిచుట్టూ నుంచుని కదలనీలేదు.

“కెప్పండి, ఇంక చెప్పండి. అసలు ఏం జరిగింది?”

“ఏమిటి ఏం జరిగింది?”

“ఏమిటి?”

“అదే? మీకు ఎట్లా జబ్బుచేసిందో?”

“నా బొటనవెలుకి దెబ్బతగిలింది. అది సెప్టిక్
విజ్వరం వొచ్చింది.”

“అది దోషగుణం కాదా?”

“కాదు.”

“ఆమె కాదా? ఆమె ఏం చెయ్యలేదా?”

“ఆమె ఏం చేసిందో కాని నన్నేం చెయ్యలేదు.
మొడికల్ కాలేజిలో చేరి, లేడీ విద్యార్థినులు నాపైన
పడ్డదాకా నే నసలు స్త్రీ నెరుగను. నాకు చాలా
బిడియం.”

“ఆమె ఏమీ ఎరగనే ఎరగదా?”

“పాపం, ఏమెరగదు.”

“మరి మీ కెట్లా నయమయింది?”

“దానంతట అదే నయమయింది గావును”

“ఆమెకి అంత అన్యాయం జరుగుతోవుంటే
మీ రెట్లా పూరుకున్నారు?”

“నాకేం తెలుసు? అసలు జరిగినసంగతి, నా కా
పూరంతా విరోధం కావడమేగాని! నా తల్లి నాకు
చేసిన వైద్యసంగతి ఏదో అనేది. కాని నాకు అర్థం
అయ్యేదికాదు. తొడలో రక్తంతో కలికంచేశారంటే
ఆ రక్తం ఇచ్చి రక్షించిందని ఎంతో భక్తికలిగేది
శారదాంబగారిమీద. అట్లా రక్తం ఇయ్యడం చాలా
నీచమైనపని అనీ, ఏ స్త్రీ చెయ్యదనీ, నా ప్రాణంకోసం
ఆమె ఆ త్యాగం చేసిందనీ ఆమెమీద ఎంతో భక్తి
కలిగింది. ఆనాటికీ ఈనాటికీ ఆమె నా మనసులో
ఆదర్శమైన స్త్రీ. ప్రజలమీది ఆమెదయ, మర్యాద,
ఆమె ఇంటిని, అతిధుల్ని చూసే విధం, నెమ్మది,

విశాలమైన ఉదారత్వం-హిందూస్త్రీ అంటే ఆమెలో
 మూర్తీభవించినట్లు వుండేది. జబ్బు నయంగాగానే
 ఆమెకాడికి పరిగెత్తుకువెళ్లాను. నాజన్మంతా ఆమె
 పాదాల దగ్గర అర్పిద్దామని. కాని నన్ను చూడడం
 తోటే, దెయ్యాన్ని చూసినట్లు చూసి భయపడి
 తలుపువేసుకుంది. ఆ దెబ్బతో ఆవూళ్లో వుండడానికి
 బుద్ధి వెయ్యలేదు. అదిగాక నా చదువుకి డబ్బు
 సహాయం మానేశారు. నన్ను ఏ ఇళ్లలోకి రానియ్య
 లేదు. తలితండ్రులే నన్ను నీచంగా చూశారు.”

“మరి తరవాత ఆమె ఏమయిందో మీరు
 కనుక్కోనేలేదా?”

“నాకేం తెలుసు. నేను ముందే వెళ్ళిపోయి
 నాను. నేను కాశీకిపోయి, పేరు మార్చుకుని, సత్రాల్లో
 భిక్ష చేసుకునిచదువుకున్నాను. మళ్ళీ ఇప్పుడేచూడడం.”

“మరి ఇప్పుడు ఆమెతో ఏం మాట్లాడలేదా?”

“నన్ను గుర్తించలేదు ఆమె. నేనెవరో చెబితే
 పెద్ద కేక వేసి పారిపోయింది.”

“ఎందుకో అంత కోపం మీమీద?”

“చిత్రమేముంది? నామూలానేకదా ఆమెజీవితం
 నాశనమయింది! నేను కలవరించడం మూలానేగా!”

“ఎందుకు కలవరించారు?”

“ఏమో! నాకెట్లా తెలుస్తుంది? ఆమెమీద
 గొప్పభక్తి. నా కొక ఈశ్వరి ఆమె. ఆమె వొచ్చి నా
 బాధని తీసేస్తుందని గావును!”

“అయితే మీకీ కథ అంతా ఎట్లా తెలిసింది?”

“తరవాత ఆవూరుపోయి, తెలుసుకున్నాను”

అంటో డాక్టరు కామేశ్వరరావు వారులోకి
వెళ్ళాడు. తక్కినవాళ్ళు ఎవరిపనులమీద వాళ్ళు
వెళ్ళారు.

ఈ కథనంతా స్త్రీను వెనకనించి వింటున్న
నేను అట్లా సముద్రం కేసి చూస్తో యోచించాను.
జీవితానికి, జీవితంలో కలిగే ఈ దురదృష్టాలకీ అర్థ
మేమిటా అని. ఆ జీవితాలు ఎందుకు అట్లా మసి
వి పోయినాయి? పాపం, వాళ్ళేం చేశారు? ఆమె చేసిన
పూజలు, సంతర్పణలు ఏ మైనాయి? దిక్కులేని
విద్యార్థిమీద దయ తలిచిన పుణ్యానికేకదా, ఇంత
నాశనం కలిగింది ఆమెకి! ఆమూలాన భర్తకి,
కొడుక్కి! ఇన్నేళ్లు ఆమె ఏమయిందో, ఏం బాధలు
పడ్డదో! మనుషులు కుక్కలు. యజమాని ఎందుకు
డొక్కలో తన్నాడో తెలిక అర్థానికై అతని కళ్ళలోకి
వృధాగా చూసే కుక్కలు. ఎవరు చేస్తున్నారు ఈ
ఘోరాలు? మానవుడా? దేవుడా?

సంఘం - సంఘం చేస్తోంది అని దుమ్మెత్తి
పోస్తారు సంఘంమీద ఈ నాటి రచయితలు. సంఘం
అంటే మనమే! ఏం చెయ్యాలి? ఎట్లా మారాలి?
వీళ్ళని ఆ వూళ్ళో నిలవనీకుండా చేసిన మనుష్యులు
మనలాంటి వాళ్ళే.

మరి ఆ సాక్ష్యంతో శారదాంబ నిర్దోషి అని
ఆనాడు ఎవరన్నా అనగలిగారా? మరి అంతి ఘరానా
మనిషి పసి కుర్రాడితో అట్లాంటి పని చేసిందంటే
ఆమెని ద్వేషించడం ప్రజల తప్పా! పోనీ, చలం అనేట్లు
ఈ వ్యభిచారం దోషం కాదేమో! లేక చాలా

ఉత్తమ గుణమే అనుకుంటే తక్కిన దుష్టత్వాల సంగ
తేమిటి? ఇంక చెడుగులకీ మంచికీ భేదం లేదంటే నాగ
రికతా, సంఘమూ ఎట్లా నిలబడతాయి?

అంతే; అంతే; జీవితం అంతే. మరి ఖర్మగాక
ఇంకేమంటాము? కాకపోతే ఇంక ఈ అదృష్టాలకి
అర్థమేలేదు. దేవుడు లేడు. న్యాయం లేదు. సత్యం లేదు.
Consciousness లేని గుడ్డి accident ఈ సృష్టి. ఆ సము
ద్రంలోంచి అనేక నీటిబిందువులు నిరంతరం చిందుతో
వుంటాయి. కొన్ని ఎండలో మెరుస్తాయి. కొన్ని
కాళ్ళకి తగిలి పగులుతాయి. కొన్ని ఇసికలో ఇంకి
పోతాయి. కొన్ని సముద్రంలోనే కలిసిపోతాయి.
మనుష్యులూ అంతే అనాలా?

ఇట్లా జీవితానికి అర్థం యోచించడమే తెలివి
తక్కువా? కాని హృదయం వున్నవాళ్ళు ఏమీ
యోచించకండా, ఏదో లెద్దూ మనకెందుకని ఊరుకో
లేరుకదా! కాని, ఇన్ని యుగాలు యోచించి ఓ అసలు
నిజాన్ని కనుక్కోలేక పోయినారు. ఏ లాభం? ఉదా
రుల మనస్సులు అలిసి, ఏదో ఓ హద్దులో ఏదో ఓ
తియరీలోనివని సంతృప్తి పడతాయి. ఏవో కొన్ని
సూత్రాల్ని నిజమని నమ్మి ఆగకపోతే శాంతిలేదు.
కాని వాటిమీద ఇంకా సందేహాలు. మాకు తెలిసింది
ఇంతే సంగతి అన్నవాళ్ళు తెలివంతా వుత్తఅలుపు,
బలహీనం. ఏదో సత్యం వుందేమో? ఇంకా మనకి
తెలీదేమో! ఎన్నటికీ తెలీదో! కాని తెలుసు ననడం,
ఇంతే ననడం వుత్త అలసత్వం అనుకుంటాను.